



3 Евангелля св. Яна

Езус сказаў сваім вучням: “Калі любіце Мяне, будзеце захоўваць Мае заповедзі. І Я папрашу Айца, і дасць вам іншага Суцяшальніка, каб быў з вамі наўсёкі, Духа праўды, якога свет не можа прыняць, таму што не бачыць Яго і не ведае. А вы Яго ведаеце, бо Ён з вамі ёсць і ў вас будзе. Не пакіну вас сіротамі, прыйду да вас. Яшчэ крыху і свет ужо не ўбачыць Мяне. Вы ж бачыце Мяне, бо Я живу, і вы жыць будзеце. У той дзень спазнаеце, што Я ў Айцу Маім і вы ўва Мне, і Я ў вас. Хто мае заповедзі Мае і захоўвае іх, той любіць Мяне. А хто любіць Мяне, таго палюбіць Айцец Мой, і Я палюблю яго і аб’яўлюся яму”. † Ян 14, 15–21

Мастацтва абароны вартасцей

Сёння нямногія людзі гатовы адстойваць каштоўнасці свайго сэрца. У той час як у жыцці, падобна як на рынку, трэба ўмець пастаяць за сябе. Той, хто не здольны да гэтага, упадзе ад першага ўдару праціўніка.

Езус неаднойчы падвяргаўся атацы, і кожны раз здолеў абараніцца. Некалькі разоў Яго хацелі забіць, але Хрыстос бяспечна праходзіў праз натоўп і аддаляўся. Толькі калі Айцец паклікаў Сына прыняць боль, Збаўца выйшаў насустрач небяспецы і дабравольна згадзіўся на ўдар, які быў нанесены Яму ў Гефсіманіі.

Чытаючы Евангелле, мы можам навучыцца, як зберагчы скарб веры (параўн.: 1 П 3, 15), авалодаць мастацтвам самаабароны. Давайце пералічым некаторыя яго асноўныя элементы. Па-першае, часта ў жыцці неабходна змаўчаць у адказ на правакацыйныя выказванні, што датычаць нашай веры ці маральнай паставы. Няма пра што дыскутаваць з людзьмі, якія не прызнаюць духоўных каштоўнасцей. Па-другое, важна ўмець контратакаваць. Калі на Езуса нападалі, Ён адказваў годна і дзейсна (параўн.: Мц 22, 21), паказваючы сваю веліч. Па-трэцяе, падчас атакі заўсёды неабходна выбіраць найбольшыя вартасці.

Вядома, такія рашэнні прыводзяць да страт – яны непазбежныя. Але трэба памятаць, што Бог за іх узнагародзіць, прычым стакрот. На самой справе, мы страчваем толькі тое, што і так прамінае, а атрымліваем вечнае.